

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే కిష్కింధాకాండే

॥ సప్తమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ సప్తమః సర్గః ॥

సుగ్రీవేణ శ్రీరామస్య సమాశ్వాసనం శ్రీరామేణ సుగ్రీవస్య కార్యసిద్ధ్యై  
విశ్వాసదాపనం

ఏవముక్తస్తు సుగ్రీవో రామేణార్తేన వానరః |

అబ్రవీత్ ప్రాంజలిర్వాక్యం సబాష్పం బాష్పగద్గదః || 4.7.1 ||

న జానే నిలయం తస్య సర్వథా పాపరక్షసః |

సామర్థ్య విక్రమం వాపి దౌష్కులేయస్య వా కులం || 4.7.2 ||

సత్యం తు ప్రతిజానామి త్యజ శోకమరిందమ |

కరిష్యామి తథా యత్నం యథా ప్రాప్స్యసి మైథిలీం || 4.7.3 ||

రావణం సగణం హత్వా పరితోష్యాత్మపౌరుషం |

తథాస్మి కర్తా నచిరాద్ యథా ప్రీతో భవిష్యసి || 4.7.4 ||

అలం వైక్లవ్యమాలంబ్య ధైర్యమాత్మగతం స్మర |

త్వద్ విధానాం న సదృశమీదృశం బుద్ధిలాఘవం || 4.7.5 ||

మయాపి వ్యసనం ప్రాప్తం భార్యావిరహజం మహాత్ |

నాహమేవం హి శోచామి ధైర్యం న చ పరిత్యజే || 4.7.6 ||

నాహం తామనుశోచామి ప్రాకృతో వానరోఽపి సన్ |

మహాత్మా చ వినీతశ్చ కిం పునర్ద్భృతిమాన్ మహాన్ || 4.7.7 ||

బాష్పమాపతితం ధైర్యాన్నిగ్రహీతుం త్వమర్హసి |  
మర్యాదాం సత్త్యయుక్తానాం ధృతిం నోత్యష్టుమర్హసి || 4.7.8 ||

వ్యసనే వార్థకృచ్ఛే వా భయే వా జీవితాంతగే |  
విమృశంశ్చ స్వయా బుధ్ధ్యా ధృతిమాన్ నావసీదతి || 4.7.9 ||

బాలిశస్తు నరో నిత్యం వైక్లవ్యం యోఽనువర్తతే |  
స మజ్జత్యవశః శోకే భారాక్రాంతేవ నౌర్జలే || 4.7.10 ||

ఏషోఽంజలిర్మయా బద్ధః ప్రణయాత్ త్వాం ప్రసాదయే |  
పౌరుషం శ్రయ శోకస్య నాంతరం దాతుమర్హసి || 4.7.11 ||

యే శోకమనువర్తంతే న తేషాం విద్యతే సుఖం |  
తేజశ్చ క్షీయతే తేషాం న త్వం శోచితుమర్హసి || 4.7.12 ||

శోకేనాభిప్రపన్నస్య జీవితే చాపి సంశయః |  
స శోకం త్యజ రాజేంద్ర ధైర్యమాశ్రయ కేవలం || 4.7.13 ||

హితం వయస్యభావేన బ్రూమి నోపదిశామి తే |  
వయస్యతాం పూజయన్మే న త్వం శోచితుమర్హసి || 4.7.14 ||

మధురం సాంత్యితస్తేన సుగ్రీవేణ స రాఘవః |  
ముఖమశ్రుపరిక్లిన్నం వస్త్రాంతేన ప్రమార్జయత్ || 4.7.15 ||

ప్రకృతిస్థస్తు కాకుత్స్థః సుగ్రీవవచనాత్ ప్రభుః |  
సంపరిష్వజ్య సుగ్రీవమిదం వచనమబ్రవీత్ || 4.7.16 ||

కర్తవ్యం యద్ వయస్యేన స్నిగ్ధేన చ హితేన చ |  
అనురూపం చ యుక్తం చ కృతం సుగ్రీవ తత్ త్వయా || 4.7.17 ||

ఏష చ ప్రకృతిస్థోఽహమనునీతస్త్వయా సఖే |  
దుర్లభో హీదృశో బంధురస్మిన్ కాలే విశేషతః || 4.7.18 ||

కిం తు యత్నస్త్వయా కార్యో మైథిల్యాః పరిమార్గణే |  
రాక్షసస్య చ రౌద్రస్య రావణస్య దురాత్మనః || 4.7.19 ||

మయా చ యదనుష్ఠేయం విస్రభేన తదుచ్యతాం |  
వర్షాస్వివ చ సుక్షేత్రే సర్వం సంపద్యతే తవ || 4.7.20 ||

మయా చ యదిదం వాక్యమభిమానాత్ సమీరితం |  
తత్త్వయా హరిశార్దూల తత్త్వమిత్యుపధార్యతాం || 4.7.21 ||

అన్యతం నోక్తపూర్వం మే న చ వక్ష్యే కదాచన |  
ఏతత్తే ప్రతిజానామి సత్యేనైవ శపామ్యహం || 4.7.22 ||

తతః ప్రహృష్టః సుగ్రీవో వానరైః సచివైః సహ |  
రాఘవస్య వచః శ్రుత్వా ప్రతిజ్ఞాతం విశేషతః || 4.7.23 ||

ఏవమేకాంతసంప్రక్తౌ తతస్తౌ నరవానరౌ |  
ఉభావన్యోన్యసదృశం సుఖం దుఃఖమభాషతాం || 4.7.24 ||

మహానుభావస్య వచో నిశమ్య  
హరిర్ఘృషాణామధిపస్య తస్య |  
కృతం స మేనే హరివీరముఖ్య -  
స్తదా చ కార్యం హృదయేన విద్వాన్ || 4.7.25 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
కిష్కింధాకాండే సప్తమః సర్గః ||